

कानपुर देहात : फैक्टरी में मिले नामी कंपनी के नकली पाइप, कंपनी के कर्मचारियों ने मारा छापा तो हुआ खुलासा



रनियां। औद्योगिक क्षेत्र की एक फैक्टरी में रविवार को एक नामी कंपनी के कर्मचारियों ने छापा मारा तो वहां काफी मात्रा में स्टील के नकली पाइप मिले। इस पर कंपनी के कर्मचारियों ने एसपी को कार्रवाई के लिए तहरीर दी है।

पाइप बनाने वाली एक नामी कंपनी ने अगस्त 2021 में औद्योगिक क्षेत्र स्थित दूसरी कंपनी के साथ स्टील के पाइप बनाने व बिक्री करने का अनुबंध किया था। इसके बाद एक वर्ष तक कंपनी की ओर से फैक्टरी में पाइप बनवाकर व लोगो लगाकर बिक्री की जाती रही।

कुछ समय बाद फैक्टरी में नकली पाइप भी बनाए जाने की जानकारी पर कंपनी ने यहां काम रुकवा दिया था। इसके बाद भी फैक्टरी की ओर से बाजार में पाइप की बिक्री जारी रही। इसकी सूचना पर रविवार को कंपनी के कर्मचारियों ने फैक्टरी में छापा मारा तो वहां काफी मात्रा में स्टील के नकली पाइप मिले।

इन पर कंपनी का लोगो भी लगा मिला। मामले में चार दिन पहले कंपनी की ओर से फैक्टरी प्रबंधक के खिलाफ कोतवाल में शिकायत भी की गई थी। अब कंपनी ने एसपी स्वप्निल ममगाई से शिकायत कर फैक्टरी संचालक के खिलाफ कार्रवाई की मांग की है। एसपी ने सीओ को जांच सौंपी है।

Source: <https://www.amarujala.com/uttar-pradesh/kanpur/kanpur-dehat-fake-pipes-of-a-well-known-company-found-in-the-factory-the-employees-of-the-company-raided-and-then-it-was-revealed-akbarpur-news-knp698296185>